



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນາຖາວອນ

ສະພາແຫ່ງຊາດ

ເລກທີ 05 / 95 / ສພຊ

14 / 10 / 1995

ກົດໝາຍ
ວ່າດ້ວຍ ທະນາຄານ
ແຫ່ງ ສາທາລະນະລັດປະຊາທິປະໄຕ ປະຊາຊົນລາວ

ຫມວດທີ 1
ບົດບັນຍັດທົ່ວໄປ

ມາດຕາ 1 : ຫນ້າທີ່ຂອງກົດໝາຍ ວ່າດ້ວຍ ທະນາຄານ ແຫ່ງ ສປປ ລາວ

ກົດໝາຍ ວ່າດ້ວຍ ທະນາຄານ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ ມີ ຫນ້າທີ່ກຳນົດລັກສະນະ, ພາລະບົດບາດ, ຂອບເຂດ ສິດ ແລະ ຫນ້າທີ່, ການຈັດຕັ້ງ ແລະ ການເຄື່ອນໄຫວ ຂອງທະນາຄານ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ ໃນການປະຕິບັດ ນະໂຍບາຍເງິນຕາ, ຮັກສາລາຄາເງິນກີບ ໃຫ້ມີສະຖຽນລະພາບ, ປະກອບສ່ວນເຂົ້າໃນການພັດທະນາເສດຖະກິດ-ສັງຄົມ ຂອງ ສປປ ລາວ ໃຫ້ຂະຫຍາຍຕົວ ແລະ ມີປະສິດທິພາບ.

ມາດຕາ 2 : ທີ່ຕັ້ງ ຂອງ ທະນາຄານ

ທະນາຄານ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ ແມ່ນ ສະຖາບັນເງິນຕາ ຂອງ ລັດຖະບານ, ມີຖານະທຽບເທົ່າ ກະຊວງ, ເປັນທະນາຄານກາງ ຂອງ ປະເທດ, ມີຖານະເປັນນິຕິບຸກຄົນ ແລະ ມີສຳນັກງານໃຫຍ່ຕັ້ງຢູ່ ນະຄອນຫລວງວຽງຈັນ.

ມາດຕາ 3 : ພາລະບົດບາດຂອງທະນາຄານ

ທະນາຄານ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ ມີພາລະບົດບາດດັ່ງນີ້:

1. ເປັນເສນາທິການ ໃຫ້ແກ່ລັດຖະບານ ໃນການຄຸ້ມຄອງມະຫາພາກ ທາງດ້ານເງິນຕາ, ສິນເຊື້ອ ຂອງ ທະນາຄານ ໃນຂອບເຂດທົ່ວປະເທດ;

2. ສິ່ງເສີມ ແລະ ປົກປັກຮັກສາ ສະຖຽນລະພາບ ຂອງ ເງິນກີບ ຕໍ່ພາຍໃນ ແລະ ຕ່າງປະເທດ, ຍົກສູງ ປະສິດທິພາບ ຂອງກົນໄກ ຊຳລະ ແລະ ຖານະ ການຊຳລະໜີ້ ຂອງລະບົບທະນາຄານ ເພື່ອ ເຮັດໃຫ້ ລະບົບເງິນຕາ, ສິນເຊື່ອ ຂອງ ສປປລາວ ເຄື່ອນໄຫວ ມີປະສິດທິພາບ ແລະ ປອດໃສ;

3. ສິ່ງເສີມ ແລະ ອຳນວຍຄວບຄຸມການເຄື່ອນໄຫວ ຂອງເງິນຕາຮັບໃຊ້ແຜນພັດທະນາເສດຖະກິດ-ສັງຄົມ ຂອງ ສປປ ລາວ ໃຫ້ຂະຫຍາຍຕົວ.

ຫມວດທີ II **ຂອບເຂດສິດ ແລະ ຫນ້າທີ່ຂອງທະນາຄານ** **ແຫ່ງ ສປປ ລາວ**

ມາດຕາ 4 ໃຫມ່: ຂອບເຂດສິດ ຂອງ ທະນາຄານ

ທະນາຄານ ແຫ່ງ ສປປ ລາວ ມີສິດດັ່ງນີ້ :

1. ພິມຈຳໜ່າຍ ທະນະບັດ ແລະ ເງິນຫລຽນ ພຽງແຕ່ຜູ້ດຽວ ຕາມການອະນຸມັດຂອງລັດຖະບານ ພ້ອມທັງຄຸ້ມຄອງ ການຈຳລະຈອນເງິນຕາໃນຂອບເຂດທົ່ວປະເທດ;
2. ຄຸ້ມຄອງມະຫາພາກ ທາງດ້ານເງິນຕາ, ເປັນທະນາຄານ ຂອງ ທະນາຄານທຸລະກິດ ແລະ ສະຖາບັນການເງິນ ທີ່ຢູ່ພາຍໃຕ້ການຄຸ້ມຄອງຂອງຕົນທັງເປັນຜູ້ໃຫ້ກູ້ຢືມຜູ້ສຸດທ້າຍແກ່ ທະນາຄານທຸລະກິດ ແລະ ສະຖາບັນການເງິນດັ່ງກ່າວ ເພື່ອຈຸດປະສົງປະຕິບັດນະໂຍບາຍເງິນຕາ;
3. ປະຕິບັດນະໂຍບາຍການຄຸ້ມຄອງເງິນຕາຕ່າງປະເທດ ແລະ ອັດຕາແລກປ່ຽນ;
4. ຈຳໜ່າຍພັນທະບັດ ໃນນາມຂອງຕົນ ເພື່ອຈຸດປະສົງ ປະຕິບັດນະໂຍບາຍເງິນຕາ, ຊື້, ຂາຍ ພັນທະບັດໂດຍກົງ ກັບທະນາຄານທຸລະກິດ ແລະ ສະຖາບັນການເງິນ;
5. ອະນຸມັດການສ້າງຕັ້ງສາຂາ ຂອງ ທະນາຄານ ແຫ່ງ ສປປ ລາວ, ທະນາຄານທຸລະກິດພາຍໃນ, ທະນາຄານທຸລະກິດຕ່າງປະເທດ, ສະຖາບັນການເງິນ ທີ່ຢູ່ພາຍໃຕ້ການຄຸ້ມຄອງຂອງຕົນ ຕາມການຕົກລົງ ຂອງລັດຖະບານ.

ມາດຕາ 5 ໃຫມ່: ຫນ້າທີ່ ຂອງທະນາຄານ

ທະນາຄານ ແຫ່ງ ສປປ ລາວ ມີຫນ້າທີ່ດັ່ງນີ້:

1. ຄຸ້ມຄອງ-ກວດກາການເຄື່ອນໄຫວຂອງບັນດາທະນາຄານທຸລະກິດ ແລະສະຖາບັນການເງິນ ທີ່ຢູ່ພາຍໃຕ້ການຄຸ້ມຄອງຂອງຕົນ ເພື່ອຮັບປະກັນຄວາມໝັ້ນຄົງ ແລະການຂະຫຍາຍຕົວຂອງລະບົບທະນາຄານ ແລະສະຖາບັນການເງິນດັ່ງກ່າວ;
2. ຮັກສາ ແລະ ຄຸ້ມຄອງ ຄັງສຳຮອງເງິນຕາຕ່າງປະເທດ;
3. ເກັບກຳ, ລວບລວມ ແລະວິໃຈຂໍ້ມູນຂ່າວສານທາງດ້ານເສດຖະກິດ-ການເງິນ, ເງິນຕາ ແລະການເຄື່ອນໄຫວຂອງທະນາຄານ ແລະສະຖາບັນການເງິນຈາກບຸກຄົນ ແລະຂະແໜງການທີ່

ກ່ຽວຂ້ອງຢູ່ພາຍໃນ ແລະຕ່າງປະເທດ ເພື່ອຮັບໃຊ້ການວາງນະໂຍບາຍເງິນຕາ ແລະວຽກງານທະນາຄານ;

4. ລາຍງານ ແລະສະເໜີຄວາມເຫັນ ກ່ຽວກັບບັນຫາເສດຖະກິດ, ເງິນຕາ, ການທະນາຄານ ໃຫ້ລັດຖະບານຊາບຢ່າງເປັນປົກກະຕິ;

5. ຄຸ້ມຄອງ ແລະດັດສົມບໍລິມາດເງິນຕາໃນຂອບຈໍລະຈອນຕາມແຜນການອະນຸມັດຂອງ ລັດຖະບານ;

6. ເປັນຕົວແທນໃຫ້ລັດຖະບານຢູ່ໃນອົງການຈັດຕັ້ງການເງິນສາກົນ, ພົວພັນ, ຮ່ວມມື ແລະ ເຊັນສັນຍາກ່ຽວກັບການເງິນ, ເງິນຕາກັບຕ່າງປະເທດ ແລະອົງການຈັດຕັ້ງການເງິນສາກົນຕາມການ ມອບໝາຍຂອງລັດຖະບານ;

7. ປະຕິບັດໜ້າທີ່ອື່ນໆ ຕາມທີ່ກົດໝາຍໄດ້ກຳນົດໄວ້ ຫລືຕາມການມອບໝາຍຂອງ ລັດຖະບານ.

ຫມວດທີ III

ທຶນ, ກຳໄລ, ຄັງຂະຫຍາຍການຜະລິດ, ຄັງສຳຮອງທົ່ວໄປ

ຂອງທະນາຄານ ແຫ່ງ ສປປ ລາວ

ມາດຕາ 6 : ທຶນຂອງທະນາຄານ

ທະນາຄານ ແຫ່ງ ສປປ ລາວ ມີທຶນຈົດທະບຽນ ໂດຍແມ່ນລັດຖະບານ ເປັນຜູ້ປະກອບໃຫ້ ແລະ ລັດຖະບານເປັນເຈົ້າຂອງທຶນ ພຽງຜູ້ດຽວ. ທະນາຄານ ແຫ່ງ ສປປ ລາວ ເຄື່ອນໄຫວວຽກງານ ຂອງຕົນ ຕາມຫລັກການໄລ່ລຽງເສດຖະກິດ.

ມາດຕາ 7: ກຳໄລສຸດທິປະຈຳປີ ຂອງ ທະນາຄານ

ກຳໄລສຸດທິປະຈຳປີ ຂອງ ທະນາຄານ ແຫ່ງ ສປປ ລາວ ແມ່ນຈຳນວນຜິດດ່ຽງ ລະຫວ່າງລາຍ ໄດ້ ໃນປີ ແລະ ລາຍຈ່າຍໃນປີ.

ລາຍຈ່າຍໃນປີລວມມີ:

- ຈ່າຍຄ່າບໍລິຫານ, ວິຊາສະເພາະ;
- ຈ່າຍຄ່າຫລັຍທັງຮຸ້ນຊັບສົມບັດຄົງທີ່;
- ຈ່າຍຄ່າເຊື່ອມມູນຄ່າຂອງເງິນ ແລະ ຫນີ້ຕ້ອງຮັບ ທວງຍາກ;
- ຈ່າຍເງິນແຮ ເພື່ອການສ່ຽງໄພ ຂອງ ທະນາຄານ.

ສະພາບໍລິຫານ ຂອງ ທະນາຄານ ແຫ່ງ ສປປ ລາວ ເປັນຜູ້ກຳນົດ ອັດຕາ ສ່ວນຈຳນວນເງິນທີ່ ຫັກຈາກລາຍຮັບ ມາເປັນລາຍຈ່າຍ ແຕ່ລະປະເພດ.

ມາດຕາ 8: ຄັງຂະຫຍາຍການຜະລິດ ຂອງ ທະນາຄານ

ຄັງຂະຫຍາຍການຜະລິດ ຂອງ ທະນາຄານ ແຫ່ງ ສປປ ລາວ ແມ່ນຄັງທີ່ສະສົມໄວ້ ເພື່ອຂະຫຍາຍກິດຈະການ ແລະ ຊັບສິນ ຂອງ ທະນາຄານ ແຫ່ງ ສປປ ລາວ. ຄັງຂະຫຍາຍການຜະລິດນີ້ແມ່ນ ຫັກຈາກກຳໄລສຸດທິ ຂອງ ທະນາຄານ ໃນແຕ່ລະປີ. ສະພາບໍລິຫານທະນາຄານ ແຫ່ງ ສປປ ລາວ ເປັນ ຜູ້ກຳນົດອັດຕາສ່ວນຈຳນວນເງິນ ທີ່ ຈະຫັກໃນແຕ່ລະປີ.

ມາດຕາ 9: ຄັງສຳຮອງທົ່ວໄປ ຂອງ ທະນາຄານ

ຄັງສຳຮອງທົ່ວໄປ ຂອງ ທະນາຄານ ແຫ່ງ ສປປ ລາວ ແມ່ນຄັງສະເພາະ ຂອງ ທະນາຄານ ແຫ່ງ ສປປ ລາວ ທີ່ສ້າງຂຶ້ນໄວ້ ເພື່ອທົດແທນ ການຂາດຫີນ ຈາກການເຄື່ອນໄຫວວຽກງານ ຂອງທະນາຄານ ໃນການປະຕິບັດນະໂຍບາຍເງິນຕາ ຂອງ ທະນາຄານ.

ຄັງສຳຮອງທົ່ວໄປ ຂອງ ທະນາຄານ ແມ່ນຫັກຈາກກຳໄລສຸດທິປະຈຳປີ ຕາມການກຳນົດ ຂອງ ສະພາບໍລິຫານ ພາຍຫລັງທີ່ໄດ້ຫັກສ້າງຄັງຂະຫຍາຍການຜະລິດອອກແລ້ວ.

ກຳໄລສຸດທິທີ່ຍັງເຫລືອທັງຫມົດ ຈາກການຫັກສ້າງຄັງຂະຫຍາຍການຜະລິດ ແລະ ຄັງສຳຮອງທົ່ວໄປ ຂອງ ທະນາຄານ ລ້ວນແຕ່ຕ້ອງໄດ້ມອບໃຫ້ລັດ. ໃນກໍລະນີຂາດຫີນ ຍ້ອນການປະຕິບັດແຜນ ຍຸດທະສາດຂອງລັດ, ລັດຖະບານຈະທົດແທນໃຫ້.

ຫມວດທີ IV

ສະພາບໍລິຫານ ຂອງ ທະນາຄານ ແຫ່ງ ສປປ ລາວ

ມາດຕາ 10 : ສະພາບໍລິຫານ

ສະພາບໍລິຫານທະນາຄານ ແຫ່ງ ສປປ ລາວ ແມ່ນ ອົງການບໍລິຫານສູງສຸດຂອງທະນາຄານ ແຫ່ງ ສປປ ລາວ.

ສະພາບໍລິຫານ ປະກອບດ້ວຍ ສະມາຊິກ ແຕ່ເຈັດ ຫາເກົ້າຄົນ ໂດຍມີປະທານ, ຮອງປະທານ ແລະ ກຳມະການຈຳນວນໜຶ່ງ.

ມາດຕາ 11: ໂຄງປະກອບຂອງສະພາບໍລິຫານ

ສະມາຊິກສະພາບໍລິຫານທະນາຄານ ແຫ່ງ ສປປ ລາວ ປະກອບດ້ວຍ:

- ຮອງນາຍົກລັດຖະມົນຕີ ແຫ່ງ ສປປ ລາວ ເປັນປະທານ;
- ຜູ້ວ່າການ ທະນາຄານ ແຫ່ງ ສປປ ລາວ ເປັນຮອງປະທານ;
- ລັດຖະມົນຕີວ່າການ ກະຊວງການເງິນ ເປັນຮອງປະທານ;
- ຮອງຜູ້ວ່າການ ທະນາຄານ ແຫ່ງ ສປປ ລາວ ເປັນກຳມະການ;
- ສະມາຊິກສະພາບໍລິຫານອີກຈຳນວນໜຶ່ງ ຊຶ່ງປະກອບດ້ວຍຜູ້ທີ່ມີຄວາມຮູ້, ຄວາມສາມາດ

ແລະ ມີປະສົບປະການທາງດ້ານກະສິກຳ, ອຸດສາຫະກຳ, ການຄ້າ, ການທະນາຄານ ແລະ ການເງິນ ທີ່ ຄັດເລືອກມາຈາກຂະແໜງອື່ນໆ ເປັນກຳມະການ.

ມາດຕາ 12 : ການແຕ່ງຕັ້ງ ແລະ ອາຍຸການ ຂອງ ສະພາບໍລິຫານທະນາຄານ

ສະມາຊິກສະພາບໍລິຫານ ຂອງ ທະນາຄານ ແຫ່ງ ສປປ ລາວ ຖືກແຕ່ງຕັ້ງ ຫລື ປົດຕຳແໜ່ງ ໂດຍນາຍົກລັດຖະມົນຕີ ຕາມການສະເໜີ ຂອງ ຜູ້ວ່າການທະນາຄານ ແຫ່ງ ສປປ ລາວ.

ສະພາບໍລິຫານມີອາຍຸການ ຫ້າ ປີ. ສະມາຊິກສະພາບໍລິຫານ ຂອງ ທະນາຄານ ສາມາດຖືກ ແຕ່ງຕັ້ງຄືນໃໝ່ໄດ້.

ມາດຕາ 13 : ການພື້ນຈາກຕຳແໜ່ງ ຂອງ ສະມາຊິກ ສະພາບໍລິຫານ

ສະມາຊິກສະພາບໍລິຫານທະນາຄານ ແຫ່ງ ສປປ ລາວ ພື້ນຈາກຕຳແໜ່ງ ໃນກໍລະນີຫມົດອາຍຸການ, ເສຍຊີວິດ, ລາອອກ ຫລື ຖືກປົດຕຳແໜ່ງ. ການລາອອກຕ້ອງໄດ້ຮັບອະນຸຍາດຈາກນາຍົກລັດຖະມົນຕີ.

ໃນກໍລະນີ ທີ່ສະມາຊິກສະພາບໍລິຫານ ຜູ້ໃດຜູ້ໜຶ່ງຫາກເສຍຊີວິດ, ລາອອກ ຫລື ຖືກປົດຕຳແໜ່ງ ຊຶ່ງຈະເຮັດໃຫ້ວຽກງານຂອງທະນາຄານ ພົບຄວາມຫຍຸ້ງຍາກນັ້ນ ນາຍົກລັດຖະມົນຕີຈະແຕ່ງຕັ້ງ ຜູ້ໃໝ່ແທນໃນເວລາອັນດ່ວນ ຕາມເນື້ອໃນຂອງມາດຕາ 12 ຂອງກົດໝາຍສະບັບນີ້ ເພື່ອສືບຕໍ່ໜ້າທີ່ ຕາມໄລຍະເວລາອາຍຸການ ສະພາບໍລິຫານ ທີ່ຍັງເຫລືອນັ້ນ.

ມາດຕາ 14 ໃຫມ່: ສິດ ແລະ ໜ້າທີ່ ຂອງ ສະພາບໍລິຫານ

ສະພາບໍລິຫານ ມີສິດ ແລະ ໜ້າທີ່ ດັ່ງນີ້ :

1. ເປັນອົງການເສນາທິການ ຂອງ ລັດຖະບານ ກ່ຽວກັບ ບັນຫາເສດຖະກິດ-ເງິນຕາ;
2. ຮັບຮອງເອົາໂຄງປະກອບການຈັດຕັ້ງ ແລະລະບຽບພາຍໃນຂອງທະນາຄານ ແຫ່ງ ສປປ ລາວ;
3. ຮັບຮອງເອົາລະບຽບການກ່ຽວກັບການຄຸ້ມຄອງເງິນຕາຕ່າງປະເທດ, ສິນເຊື່ອ ແລະລະ ບຽບ ການອື່ນໆຂອງທະນາຄານ ສປປລາວ;
4. ຄົ້ນຄວ້ານະໂຍບາຍເງິນຕາ, ນະໂຍບາຍອັດຕາແລກປ່ຽນ, ນະໂຍບາຍສິນເຊື່ອຕາມການສະເໜີຂອງຜູ້ວ່າການທະນາຄານ ແຫ່ງ ສປປລາວ;
5. ກຳນົດ ອັດຕາສ່ວນ ຊັບສິນ ທີ່ໃຊ້ເປັນເງິນສົດໄດ້ໄວ ແລະ ອັດຕາສ່ວນ ເງິນແຮຝາກບັງຄັບປະເພດຕ່າງໆ ແລະ ພັນທະຄ້າຍຄືກັນ, ກຳນົດ ວິທີການຄິດໄລ່ ອັດຕາສ່ວນດັ່ງກ່າວ ເພື່ອນຳໃຊ້ຢ່າງເປັນເອກະພາບ ສຳລັບທະນາຄານທຸລະກິດ ປະເພດດຽວກັນ;
6. ຮັບຮອງເອົາລະບຽບການ ກ່ຽວກັບການ ກຳນົດອັດຕາດອກເບ້ຍເງິນຝາກ, ເງິນກູ້, ການຮັບຊ່ວງຊື້ຫລຸດພັນທະບັດ ແລະ ອັດຕາສ່ວນອື່ນໆ;
7. ຮັບຮອງເອົາ ບົດລາຍງານປະຈຳປີ, ໃບສະຫລຸບ ຊັບສິມບັດ, ໃບລາຍງານ ຜົນໄດ້ຮັບປະຈຳປີ ແລະ ງົບປະມານ ປະຈຳປີ ຂອງ ທະນາຄານ ແຫ່ງ ສປປ ລາວ;

8. ຮັບຮອງເອົາຜູ້ກວດກາບັນຊີ ຈາກພາຍນອກ ເພື່ອດຳເນີນການ ກວດກາ ວຽກງານ ຂອງ ທະນາຄານ ແຫ່ງ ສປປລາວ.

ມາດຕາ 15. ກອງປະຊຸມສະພາບໍລິຫານ

ສະພາບໍລິຫານເຄື່ອນໄຫວວຽກງານຂອງຕົນ ຕາມລະບອບປະຊຸມ. ກອງປະຊຸມສະພາບໍລິຫານ ໄຂຂຶ້ນຢ່າງຫນ້ອຍ ສອງເດືອນຕໍ່ຄັ້ງ ຕາມການຮຽກໂຮມ ຂອງ ປະທານ ຫລື ຕາມການສະເໜີຂອງສະມາຊິກ ສະພາບໍລິຫານ ຢ່າງຫນ້ອຍສອງຄົນຂຶ້ນໄປ.

ກອງປະຊຸມສະພາບໍລິຫານສະໄຫມສາມັນ ຕ້ອງແຈ້ງລ່ວງໜ້າເປັນລາຍລັກອັກສອນພ້ອມ ດ້ວຍລະບຽບ ວາລະກອງປະຊຸມ ໃຫ້ສະມາຊິກສະພາບໍລິຫານຊາບ ຢ່າງຫນ້ອຍ ເຈັດວັນ ກ່ອນວັນໄຂ ກອງປະຊຸມ. ໃນກໍລະນີຈຳເປັນ ກໍຈະໄຂກອງປະຊຸມຂຶ້ນໄດ້ທຸກເວລາ.

ກອງປະຊຸມສະພາບໍລິຫານ ຈະໄຂຂຶ້ນໄດ້ ກໍຕໍ່ເມື່ອມີສະມາຊິກເຂົ້າຮ່ວມຫລາຍກວ່າເຄິ່ງຫນຶ່ງ ຂອງ ຈຳນວນສະມາຊິກທັງຫມົດ.

ກອງປະຊຸມສະພາບໍລິຫານຕົກລົງບັນຫາໂດຍຖືເອົາຕາມສຽງສ່ວນຫລາຍ ຂອງ ສະມາຊິກທີ່ ເຂົ້າຮ່ວມກອງປະຊຸມ. ໃນກໍລະນີຫາກມີສຽງເທົ່າກັນ ສຽງປະທານເປັນອັນຕັດສິນ.

ມາດຕາ 16 : ມາດຕະຖານ ແລະ ເງື່ອນໄຂ ຂອງ ສະມາຊິກ ສະພາບໍລິຫານ

ສະມາຊິກສະພາບໍລິຫານ ຕ້ອງມີມາດຕະຖານ ແລະ ເງື່ອນໄຂດັ່ງນີ້:

1. ສະມາຊິກ ສະພາບໍລິຫານ ຕ້ອງເປັນບຸກຄົນ ທີ່ມີຄຸນສົມບັດ, ຄວາມສາມາດ, ມີບົດຮຽນ, ໄດ້ຮັບຄວາມເຊື່ອຖືຈາກວົງການການເງິນ, ເງິນຕາ, ວົງການທຸລະກິດ, ຂະແໜງການວິຊາສະເພາະ;
2. ບຸກຄົນດັ່ງຕໍ່ໄປນີ້ ບໍ່ສາມາດຖືກແຕ່ງຕັ້ງ ເປັນສະມາຊິກສະພາບໍລິຫານ ຂອງທະນາຄານ ແຫ່ງ ສປປ ລາວ:
 - ຜູ້ທີ່ມີຜົວ ຫລື ແມ່, ພໍ່, ແມ່, ລູກ, ອ້າຍ,ເອື້ອຍ ຫລື ນ້ອງ ເປັນຂາຮຸ້ນ ຫລື ຜູ້ຖືຮຸ້ນໃນບໍລິສັດ, ໃນທະນາຄານທຸລະກິດ ຫລື ສະຖາບັນການເງິນດຽວກັນ;
 - ເປັນສະມາຊິກ ຂອງ ສະພາບໍລິຫານ, ຜູ້ອຳນວຍການ, ຜູ້ຈັດການ ຫລື ສະມາຊິກຂອງທະນາຄານທຸລະກິດ ຫລື ສະຖາບັນການເງິນໃດຫນຶ່ງ;
 - ເປັນຜູ້ທີ່ຖືກສານຕັດສິນລົງໂທດ ທາງອາຍາ ຫລື ທາງແພ່ງ ທີ່ກ່ຽວຂ້ອງ ກັບຄວາມເຊື່ອຖືໃນ ການປະຕິບັດໜ້າທີ່ ເປັນສະມາຊິກສະພາບໍລິຫານ;
3. ສະມາຊິກສະພາບໍລິຫານ ທຸກຄົນຕ້ອງເປີດເຜີຍຖານະຂອງຕົນ ທາງດ້ານຜົນປະໂຫຍດ ທີ່ ຕົນພົວພັນໂດຍກົງ ຫລື ໂດຍທາງອ້ອມ ຕໍ່ສະພາບໍລິຫານ ແລະ ຕ້ອງງົດອອກສຽງ ໃນກອງປະຊຸມສະ ພາບໍລິຫານ ເພື່ອຕົກລົງບັນຫາທີ່ກ່ຽວພັນກັບຕົນ ແຕ່ໃຫ້ນັບເຂົ້າໃນຈຳນວນ ສະມາຊິກສະພາບໍລິຫານ ທີ່ເຂົ້າຮ່ວມປະຊຸມ;
4. ໃນການປະຕິບັດ ໜ້າທີ່ຂອງຕົນ ບໍ່ໃຫ້ສະມາຊິກ ສະພາບໍລິຫານ ເອນອຸ່ງຕາມຜົນປະ ໂຫຍດສະເພາະ ຂອງ ວິສາຫະກິດ ຫລື ຂອງຂະແໜງການທີ່ພົວພັນກັບຕົນ.

ຫມວດທີ V

ຜູ້ວ່າການ, ຮອງຜູ້ວ່າການ ທະນາຄານ ແຫ່ງ ສປປ ລາວ

ມາດຕາ 17 : ການແຕ່ງຕັ້ງຜູ້ວ່າການ ແລະ ຮອງຜູ້ວ່າການ

ຜູ້ວ່າການ ທະນາຄານ ແຫ່ງ ສປປ ລາວ ເປັນສະມາຊິກລັດຖະບານ, ຖືກແຕ່ງຕັ້ງ ຫລື ປົດຕຳແໜ່ງ ໂດຍປະທານປະເທດ ຕາມການສະເໜີ ຂອງ ນາຍົກລັດຖະມົນຕີ ແລ້ວນຳສະເໜີຕໍ່ກອງປະຊຸມສະພາແຫ່ງຊາດ ເພື່ອພິຈາລະນາ ຮັບຮອງເອົາ.

ຮອງຜູ້ວ່າການ ທະນາຄານ ແຫ່ງ ສປປ ລາວ ຖືກແຕ່ງຕັ້ງ ຫລື ປົດຕຳແໜ່ງ ໂດຍນາຍົກລັດຖະມົນຕີ ຕາມການສະເໜີ ຂອງ ຜູ້ວ່າການ ທະນາຄານ ແຫ່ງ ສປປ ລາວ.

ມາດຕາ 18 : ມາດຕາຖານ ແລະ ເງື່ອນໄຂ ຂອງ ຜູ້ວ່າການ ແລະ ຮອງຜູ້ວ່າການ

ຜູ້ທີ່ຈະຖືກແຕ່ງຕັ້ງເປັນຜູ້ວ່າການ ຫລື ຮອງຜູ້ວ່າການ ທະນາຄານ ແຫ່ງ ສປປລາວ ຈະຕ້ອງ:

- ມີຄຸນສົມບັດ, ຄວາມຮູ້, ຄວາມສາມາດ;
- ບໍ່ເປັນຄະນະອຳນວຍການ, ສະມາຊິກສະພາບໍລິຫານທະນາຄານທຸລະກິດ, ພະນັກງານໃນສະຖາບັນການເງິນ, ບໍ່ເປັນເຈົ້າຂອງຫລື ຂາຮຸ້ນ ຫລື ຜູ້ຖືຮຸ້ນ ໃນສະຖາບັນການເງິນ ໃດໜຶ່ງ. ໃນກໍລະນີ ທີ່ໄດ້ຮັບຕຳແໜ່ງດັ່ງກ່າວນີ້ຢູ່ ຕ້ອງໄດ້ລາອອກ.

ມາດຕາ 19 ໃຫມ່: ສິດ ແລະ ຫນ້າທີ່ຂອງຜູ້ວ່າການ ແລະ ຮອງຜູ້ວ່າການ

ຜູ້ວ່າການ ທະນາຄານແຫ່ງ ສປປລາວ ມີສິດ ແລະ ຫນ້າທີ່ດັ່ງນີ້ :

1. ຮັບຜິດຊອບ ຕໍ່ລັດຖະບານກ່ຽວກັບວຽກງານເງິນຕາ ແລະ ການທະນາຄານ;
2. ບໍລິຫານວຽກງານຂອງທະນາຄານແຫ່ງ ສປປລາວ ແລະ ຄຸ້ມຄອງ-ກວດກາທະນາຄານທຸລະກິດ ແລະ ສະຖາບັນການເງິນທີ່ຢູ່ພາຍໃຕ້ການຄຸ້ມຄອງຂອງທະນາຄານ ແຫ່ງ ສປປລາວ;
3. ຄົ້ນຄວ້ານະໂຍບາຍເງິນຕາ, ອັດຕາດອກເບ້ຍ, ອັດຕາແລກປ່ຽນ ເພື່ອສະເໜີຕໍ່ສະພາບໍລິຫານ ແລ້ວນຳສະເໜີຕໍ່ລັດຖະບານພິຈາລະນາຕົກລົງ, ປະກາດໃຊ້ ແລະ ຈັດຕັ້ງປະຕິບັດນະໂຍບາຍດັ່ງກ່າວ;
4. ສະເໜີນາຍົກລັດຖະມົນຕີ ເພື່ອແຕ່ງຕັ້ງຍົກຍ້າຍ ແລະ ປົດຕຳແໜ່ງຫົວໜ້າກົມ;
5. ແຕ່ງຕັ້ງ, ຍົກຍ້າຍ ແລະ ປົດຕຳແໜ່ງຮອງຫົວໜ້າກົມ, ຫົວໜ້າ ແລະ ຮອງຫົວໜ້າພະແນກ, ຫົວໜ້າ ແລະ ຮອງຫົວໜ້າສາຂາ, ຫົວໜ້າ ແລະ ຮອງຫົວໜ້າຫ້ອງການຕົວແທນຂອງທະນາຄານ ແຫ່ງ ສປປລາວ;
6. ປັບປຸງກົງຈັກການຈັດຕັ້ງ ແລະ ສັບຊ້ອນພະນັກງານທະນາຄານແຫ່ງ ສປປລາວ;

7. ຕັດສິນທຸກບັນຫາຂອງທະນາຄານ ແຫ່ງ ສປປລາວ ໃນຂອບເຂດຄວາມຮັບຜິດຊອບຂອງຕົນ, ປະຕິບັດໜ້າທີ່ອື່ນໆ ຕາມທີ່ໄດ້ກຳນົດໄວ້ໃນກົດໝາຍ ແລະລະບຽບພາຍໃນຂອງທະນາຄານ ແຫ່ງ ສປປລາວ.

ຮອງຜູ້ວ່າການ ທະນາຄານ ແຫ່ງ ສປປ ລາວເປັນຜູ້ຊ່ວຍ ຜູ້ວ່າການ ທະນາຄານແຫ່ງ ສປປ ລາວ ແລະ ອາດຈະໄດ້ຮັບຜິດຊອບ ວຽກງານໃດໜຶ່ງ ຕາມການມອບໝາຍ ຂອງ ຜູ້ວ່າການ ທະນາຄານ ແຫ່ງ ສປປ ລາວ. ເມື່ອຜູ້ວ່າການ ທະນາຄານ ແຫ່ງ ສປປ ລາວ ຫາກບໍ່ຢູ່ ຫລື ບໍ່ສາມາດປະຕິບັດໜ້າທີ່ໄດ້ນັ້ນ ແມ່ນ ຮອງຜູ້ວ່າການທະນາຄານ ທີ່ໄດ້ຮັບມອບໝາຍເປັນຜູ້ປະຕິບັດໜ້າທີ່ແທນ. ການມອບໝາຍ ໃຫ້ວ່າໜ້າທີ່ແທນນັ້ນ ຕ້ອງເປັນລາຍລັກອັກສອນ ໂດຍກຳນົດເນື້ອໃນ ແລະ ເວລາຢ່າງຈະແຈ້ງ.

ຫມວດທີ VI

ການກວດກາ ທະນາຄານ ແຫ່ງ ສປປ ລາວ

ມາດຕາ 20 : ການກວດກາບັນຊີ

ທຸກໆທ້າຍປີ ການບັນຊີ ຂອງ ທະນາຄານ ແຫ່ງ ສປປ ລາວ ຕ້ອງມີການກວດກາ ບັນຊີໂດຍຄະນະກວດກາບັນຊີ ຈາກພາຍໃນທະນາຄານ ແຫ່ງ ສປປ ລາວ, ຄະນະກວດກາບັນຊີ ຈາກກະຊວງການເງິນ ທີ່ລັດຖະບານ ແຕ່ງຕັ້ງມາ ຫລື ເອົາຜູ້ກວດກາມາຈາກພາຍນອກ.

ກ່ອນຈະສົ່ງລາຍງານໃຫ້ລັດຖະບານ ບັນຊີປະຈຳປີ ຂອງ ທະນາຄານ ແຫ່ງ ສປປ ລາວ ຕ້ອງໄດ້ຮັບ ການຢັ້ງຢືນ ຈາກຜູ້ກວດກາບັນຊີ ທີ່ໄດ້ກ່າວມາຂ້າງເທິງ ຈຶ່ງຖືວ່າບັນຊີປະຈຳປີນັ້ນຖືກຕ້ອງຕາມກົດໝາຍ.

ມາດຕາ 21 : ການກວດກາ ຈາກ ລັດຖະບານ

ທະນາຄານ ແຫ່ງ ສປປ ລາວ ຕ້ອງໄດ້ຮັບການກວດກາ ຈາກລັດຖະບານ ເປັນປົກກະຕິ. ຜູ້ກວດກາ ຈາກລັດຖະບານ ຖືກແຕ່ງຕັ້ງ ຫລື ປົດຕຳແໜ່ງ ໂດຍນາຍົກລັດຖະມົນຕີ, ມີສິດຮຽກເອົາຂໍ້ມູນ ເອກະສານ ຫລື ສອບຖາມບັນຫາຕ່າງໆ ຈາກເຈົ້າໜ້າທີ່ ຂອງ ທະນາຄານໄດ້ ໃນເວລາທີ່ຕົນພວມດຳເນີນການກວດກາ ເພື່ອເຮັດໃຫ້ການກວດກາ ຂອງຕົນສຳເລັດຜົນ.

ຜູ້ກວດກາຈາກລັດຖະບານ ມີສິດເຂົ້າຮ່ວມທຸກກອງປະຊຸມສາມັນ, ວິສາມັນ ຂອງ ສະພາບໍລິຫານ ຂອງ ທະນາຄານ, ມີສິດອອກຄຳເຫັນ ໃນກອງປະຊຸມດັ່ງກ່າວ ແຕ່ບໍ່ມີສິດລົງຄະແນນສຽງ. ໃນກໍລະນີທີ່ຄວາມເຫັນ ຜູ້ກວດກາ ຈາກລັດຖະບານ ຫາກແຕກຕ່າງກັບມະຕິ ຂອງ ສະພາບໍລິຫານນັ້ນ ຜູ້ກວດກາ ຈາກລັດຖະບານ ຕ້ອງລາຍງານ ໃຫ້ນາຍົກລັດຖະມົນຕີ ຊາບ.

ມາດຕາ 22 : ການຮັກສາຄວາມລັບ

ໃນເວລາປະຕິບັດໜ້າທີ່ຂອງຕົນຢູ່ ຫລື ປະຕິບັດໜ້າທີ່ສຳເລັດແລ້ວ ຜູ້ກວດກາທຸກຄົນຕ້ອງ ຮັກສາຄວາມລັບ ໃນບັນຫາທີ່ຕົນໄດ້ຮູ້, ໄດ້ເຫັນກ່ຽວກັບເອກະສານ, ຂໍ້ມູນຕ່າງໆຂອງທະນາຄານ ແຫ່ງ ສປປ ລາວ, ທະນາຄານທຸລະກິດ ຫລື ສະຖາບັນການເງິນ ເວັ້ນເສັ້ງແຕ່ໄດ້ຮັບ ອະນຸຍາດຈາກ ສະພາບໍ ລິຫານ ຫລື ຄຳສັ່ງຈາກສານເທົ່ານັ້ນ.

ຫມວດທີ VII

ຫົວຫນ່ວຍເງິນຕາ, ທະນະບັດ ແລະ ເງິນຫລຽນ

ມາດຕາ 23 : ຫົວຫນ່ວຍເງິນຕາ ຂອງ ສປປ ລາວ

ຫົວຫນ່ວຍເງິນຕາ ຂອງ ສປປ ລາວ ແມ່ນເງິນກີບ ຊຶ່ງມີເຄື່ອງຫມາຍ " ກີບ " ຫນຶ່ງກີບ ແບ່ງ ອອກເປັນ ຮ້ອຍອັດ.

ມາດຕາ 24 : ການພິມທະນະບັດ ແລະ ການຫລໍ່ເງິນຫລຽນ

ທະນາຄານ ແຫ່ງ ສປປ ລາວ ຈະພິມທະນະບັດ ແລະ ຫລໍ່ເງິນຫລຽນ, ກຳນົດສ່ວນປະກອບ, ຮູບພາບ ແລະ ມູນຄ່າ ຂອງ ທະນະບັດ ແລະ ການຫລໍ່ເງິນຫລຽນ ອອກຈໍລະຈອນ ຫລັງຈາກໄດ້ຮັບ ຄວາມເຫັນດີ ຈາກລັດຖະບານ.

ທະນາຄານ ແຫ່ງ ສປປ ລາວ ຕ້ອງຮັບປະກັນເງື່ອນໄຂ ທີ່ຈຳເປັນໃນການພິມທະນະບັດ, ເອກະສານ ໃບຖອນເງິນໄດ້ທັນທີ ແລະ ການຫລໍ່ເງິນຫລຽນ ແລະ ທຸກບັນຫາທີ່ກ່ຽວຂ້ອງກັບຄວາມ ປອດໄພ ຂອງ ສາງທະນະບັດ ແລະ ເງິນຫລຽນທີ່ບໍ່ທັນໄດ້ນຳອອກຈຳຫນ່າຍ. ແທ່ນພິມທະນະບັດ, ເປົ້າຫລໍ່ເງິນຫລຽນ, ທະນະບັດ ແລະ ເງິນຫລຽນທີ່ຖືກຖອນຄືນຈາກການຈໍລະຈອນ ຕ້ອງໄດ້ຮັບການ ປົກປັກຮັກສາໄວ້ ຫລື ທຳລາຍຖິ້ມ ຕາມທີ່ເຫັນວ່າ ມີຄວາມຈຳເປັນ.

ມາດຕາ 25 : ຄວາມສາມາດຊື້ຕາມກົດຫມາຍ

ທະນະບັດ ແລະ ເງິນຫລຽນ ທີ່ ທະນາຄານ ແຫ່ງ ສປປ ລາວ ນຳອອກຈໍລະຈອນ ແມ່ນຖືກຕ້ອງ ຕາມກົດຫມາຍ ແລະ ມີຄວາມສາມາດຊື້ ໃນທົ່ວດິນແດນ ຂອງ ສປປ ລາວ. ໃນທະນະບັດແຕ່ລະໃບ, ເງິນຫລຽນ ແຕ່ລະອັນ ຕ້ອງກຳນົດມູນຄ່າຢ່າງຈະແຈ້ງ.

ມາດຕາ 26 : ການຖອນເງິນຄືນຈາກການຈໍລະຈອນ

ທະນາຄານ ແຫ່ງ ສປປ ລາວ ສາມາດຖອນຄືນທະນະບັດ ແລະ ເງິນຫລຽນ ທີ່ບໍ່ແທດເຫມາະ ກັບການຊົມໃຊ້ໃນສະພາບໃຫມ່ ໂດຍໄດ້ຮັບຄວາມເຫັນດີຈາກລັດຖະບານ. ການຖອນເງິນນັ້ນຕ້ອງ ໄດ້ແຈ້ງໃຫ້ມວນຊົນຊາບ. ຜູ້ທີ່ມີທະນະບັດ ແລະ ເງິນຫລຽນ ທີ່ຖືກປະກາດຖອນຄືນຈາກການຈໍລະ ຈອນນັ້ນ ມີສິດປ່ຽນເອົາເງິນນຳທະນາຄານ ແຫ່ງ ສປປ ລາວ ຕາມມູນຄ່າໃນໃບເງິນ ຫລື ເງິນຫລຽນ. ກ

ານປ່ຽນເງິນສາມາດດຳເນີນໄດ້ພາຍໃນກຳນົດ ສອງ ປີ ນັບແຕ່ມີປະກາດເປັນຕົ້ນໄປ. ໃນການປ່ຽນເງິນ ນີ້ບໍ່ໃຫ້ເກັບຄ່າບໍລິການ.

ມາດຕາ 27 : ການປ່ຽນເງິນທີ່ໃຊ້ບໍ່ໄດ້

ທະນາຄານ ແຫ່ງ ສປປ ລາວ ມີສິດ :

1. ກຳນົດເງື່ອນໄຂການປ່ຽນທະນະບັດ ທີ່ຈຶກຂາດ ຫລື ຖືກທຳລາຍສ່ວນໃດສ່ວນໜຶ່ງ. ເງື່ອນໄຂຂອງການປ່ຽນນັ້ນ ຕ້ອງປະກາດໃຫ້ມວນຊົນຊາບ;
2. ຕັດສິນການປ່ຽນເງິນຫລຽນ ທີ່ຖືກເຈາະ, ຖືກຕັດ, ແຕກ, ຫັກ, ມີຮອຍຂີດຂຽນ, ບໍ່ມີຄຸນລັກສະນະຂອງເງິນ ຫລື ມີຮູບພາບທີ່ບໍ່ສາມາດຈຳແນກໄດ້.

ມາດຕາ 28 : ຄວາມຮັບຜິດຊອບກ່ຽວກັບການເຄື່ອນຍ້າຍທະນະບັດ

ທະນາຄານ ແຫ່ງ ສປປ ລາວ ຈະຮັບຜິດຊອບ ໃຊ້ແທນຄ່າເສັງຫາຍ ກ່ຽວກັບການເຄື່ອນຍ້າຍທະນະບັດ ແລະ ເງິນຫລຽນກໍຕໍ່ເມື່ອການເຄື່ອນຍ້າຍ ທະນະບັດ ຫລື ເງິນຫລຽນນັ້ນ ຫາກນອນຢູ່ໃນຄວາມຮັບຜິດຊອບຂອງຕົນ.

ຫມວດທີ VIII

**ຄັງສຳຮອງເງິນຕາຕ່າງປະເທດ, ການແລກປ່ຽນເງິນຕາ
ຕ່າງປະເທດ ແລະ ຄັງສຳຮອງພິເສດ**

ມາດຕາ 29 : ຄັງສຳຮອງເງິນຕາຕ່າງປະເທດ

ທະນາຄານ ແຫ່ງ ສປປ ລາວ ສ້າງ ແລະ ຄຸ້ມຄອງຄັງສຳຮອງ ເງິນຕາຕ່າງປະເທດ ຕາມເງື່ອນໄຂ ແລະ ເນື້ອໃນ ຂອງລະບຽບການສະເພາະ ທີ່ທະນາຄານ ແຫ່ງ ສປປ ລາວ ເປັນຜູ້ກຳນົດອອກໃນແຕ່ລະໄລຍະ ໂດຍໄດ້ຮັບ ຄວາມເຫັນດີຈາກລັດຖະບານ.

ຄັງສຳຮອງເງິນຕາຕ່າງປະເທດປະກອບດ້ວຍຊັບສິນທັງຫມົດ ຫລືອັນໃດອັນໜຶ່ງ ດັ່ງຕໍ່ໄປນີ້:

1. ຄຳ;
2. ເງິນຕາຕ່າງປະເທດ ຊຶ່ງເປັນທະນະບັດ ແລະ ເງິນຫລຽນ ຫລື ເງິນຝາກ ໃນບັນຊີ ທະນາຄານຕ່າງປະເທດ ດ້ວຍສະກຸນເງິນແຂງໃດໜຶ່ງ ແລະ ຢູ່ໃນປະເທດໃດໜຶ່ງ ຕາມການຕົກລົງເຫັນດີຂອງສະພາບໍລິຫານ;
3. ຊັບສິນທີ່ສາກົນຮັບຮູ້ວ່າ ເປັນເງິນຕາຕ່າງປະເທດ:
 - ເງິນສຳຮອງ ຂອງ ສປປ ລາວ ຢູ່ກອງທຶນສາກົນ;
 - ສິດຖອນເງິນພິເສດ ຂອງ ສປປ ລາວ ໃນກອງທຶນສາກົນ ຊຶ່ງສາກົນເອີ້ນວ່າເງິນເດເຕແອສ;
4. ພັນທະບັດແລກເງິນ, ໃບສັນຍາໃຊ້ຫນີ້, ພັນທະບັດຄັງເງິນ ແລະພັນທະບັດອື່ນໆ ທີ່ຈຳໜ່າຍ ຫລື ຄຳປະກັນ ໂດຍລັດຖະບານຕ່າງປະເທດ ຫລື ສະຖາບັນການເງິນສາກົນ ເປັນເງິນຕາຕ່າງ

ປະເທດ ສະກຸນເງິນໃດໜຶ່ງ. ເງິນຕາຕ່າງປະເທດດັ່ງກ່າວ ສາມາດຈ່າຍຢູ່ພາຍໃນ ແລະ ນອກ ສປປ ລາວ ຕາມການຕົກລົງເຫັນດີ ຂອງ ສະພາບໍລິຫານທະນາຄານ;

5. ຊັບສິນອື່ນໆ ທີ່ຖືວ່າເປັນ ເງິນຕາຕ່າງປະເທດ ຕາມການຕົກລົງ ຂອງ ສະພາບໍລິຫານ. ເພື່ອ ຮັບປະກັນ ການຊຳລະຢູ່ໃນສາກົນ ທະນາຄານ ແຫ່ງ ສປປ ລາວ ຕ້ອງຄຸ້ມຄອງຄັງສຳຮອງ ໃຫ້ຢູ່ໃນລະດັບເໝາະສົມ.

ມາດຕາ 30 : ການລາຍງານ ສະພາບຄັງສຳຮອງ ເງິນຕາຕ່າງປະເທດ

ສະພາບໍລິຫານຕ້ອງລາຍງານໃຫ້ລັດຖະບານຊາບ ຢ່າງເປັນປົກກະຕິ ເດືອນລະໜຶ່ງຄັ້ງກ່ຽວ ກັບສະພາບຂອງຄັງສຳຮອງເງິນຕາຕ່າງປະເທດ.

ໃນເມື່ອສະພາບໍລິຫານຫາກເຫັນວ່າ ຄັງສຳຮອງເງິນຕາຕ່າງປະເທດ ຫລຸດລົງ ຫລື ມີທ່າອ່ຽງ ຫລຸດລົງຜິດປົກກະຕິແລ້ວ ທະນາຄານ ແຫ່ງ ສປປ ລາວ ຕ້ອງລາຍງານ ໃຫ້ລັດຖະບານຊາບດ່ວນ ພ້ອມທັງສະເໜີມາດຕະການຕ່າງໆທີ່ຈຳເປັນ ເພື່ອແກ້ໄຂສະພາບການດັ່ງກ່າວ ໃຫ້ຄືນສູ່ປົກກະຕິ ແລະ ສືບຕໍ່ລາຍງານເປັນໄລຍະ ຢ່າງຫນ້ອຍ ເດືອນລະສອງຄັ້ງ ຈົນກວ່າສະພາບການ ຈະກັບຄືນສູ່ປົກກະຕິ.

ມາດຕາ 31 : ການດຳເນີນທຸລະກິດ ຂອງ ທະນາຄານ

ທະນາຄານ ແຫ່ງ ສປປ ລາວ ດຳເນີນທຸລະກິດເງິນຕາຕ່າງປະເທດ, ໂລຫະປະເສີດ ແລະ ວັດຖຸ ມີຄ່າອື່ນໆ ຕາມການຕົກລົງ ຂອງ ສະພາບໍລິຫານ ດັ່ງນີ້:

1. ຊື້, ຂາຍ ຄຳແຫ່ງ, ຄຳຮູບປະພັນ, ໂລຫະປະເສີດ ແລະ ວັດຖຸມີຄ່າອື່ນໆ;
2. ຊື້, ຂາຍ ເງິນຕາຕ່າງປະເທດ ດ້ວຍເຄື່ອງມືທີ່ເຄີຍນຳໃຊ້ທົ່ວໄປ;
3. ຊື້, ຂາຍ ພັນທະບັດຄັງເງິນ ແລະ ພັນທະບັດອື່ນໆ ທີ່ຈຳຫນ່າຍ ຫລື ຄຳປະກັນ ໂດຍລັດຖະບານ ຕ່າງປະເທດ ຫລື ອົງການ ການເງິນສາກົນ;

4. ເປີດ ແລະ ຮັກສາບັນຊີເງິນຝາກ ຢູ່ນຳບັນດາອົງການຈັດຕັ້ງ ການເງິນສາກົນ, ບັນດາທະນາຄານກາງ, ອົງການ ການເງິນ ນັບທັງສະຖາບັນການເງິນອື່ນໆ ທີ່ໄດ້ຮັບອະນຸຍາດ ເປັນທາງການຢູ່ຕ່າງປະເທດ;

5. ຮັບເປີດ, ຖືບັນຊີເງິນຝາກ ແລະ ຮັບເປັນຕົວແທນ ໃຫ້ອົງການຂອງຕ່າງປະເທດທີ່ກ່າວໃນຂໍ້ 4 ຂອງມາດຕາ ນີ້ ຫລື ຂອງ ລັດຖະບານ ແລະ ຂອງ ອົງການລັດຖະບານຕ່າງປະເທດເຫລົ່ານັ້ນ.

ທະນາຄານ ແຫ່ງ ສປປ ລາວ ກຳນົດ, ປະກາດໃຊ້ ແລະ ຄຸ້ມຄອງອັດຕາແລກປ່ຽນ, ຊື້, ຂາຍ ຫລື ດຳເນີນທຸລະກິດ ເງິນຕາຕ່າງປະເທດ ເປັນແຕ່ລະໄລຍະ.

ມາດຕາ 32 : ຂອບເຂດ ການພົວພັນທຸລະກິດ ຂອງ ທະນາຄານ

ທະນາຄານ ແຫ່ງ ສປປ ລາວ ພົວພັນທຸລະກິດໄດ້ສະເພາະແຕ່ກັບ ອົງການ ຂອງ ລັດຖະບານ, ທະນາຄານທຸລະກິດ ແລະ ສະຖາບັນການເງິນ ຢູ່ພາຍໃນປະເທດ, ອົງການ ຂອງ ລັດຖະບານຕ່າງປະເທດ, ອົງການ ການເງິນສາກົນ, ທະນາຄານກາງ, ອົງການ ການເງິນ ແລະ ສະຖາບັນການເງິນ ຕ່າງປະ

ເທດ.

ມາດຕາ 33 : ບັນຊີຮ່າງສຳຮອງພິເສດ

ບັນຊີຮ່າງສຳຮອງພິເສດ ແມ່ນ ບັນຊີ ທີ່ຈັດກ່າຍກຳໄລ ຫລື ການຂາດທຶນ ປະຈຳປີ ຂອງ ທະນາຄານ ແຫ່ງ ສປປ ລາວ ຊຶ່ງເກີດຈາກການປ່ຽນແປງມູນຄ່າຊັບສິນ ຫລື ຫນີ້ສິນ ເປັນຄຳ, ເປັນ ເດເຕແອສ ຫລື ເກີດຈາກການປ່ຽນແປງ ຊັບສິນ ຫລື ຫນີ້ສິນ ທີ່ເປັນເງິນຕາຕ່າງປະເທດຂອງລັດຖະບານທຽບໃສ່ເງິນກີບ ຂອງ ສປປ ລາວ ທີ່ໄດ້ກຳນົດໄວ້ ໃນມາດຕາ 29 ຂອງກົດຫມາຍສະບັບນີ້.

ມາດຕາ 34 : ວິທີການແກ້ໄຂຮ່າງສຳຮອງພິເສດ

ເມື່ອທະນາຄານ ແຫ່ງ ສປປ ລາວ ຫາກມີການຜິດດ່ຽງ ຂາດທຶນປະຈຳປີ ຊຶ່ງເກີດຈາກການປ່ຽນແປງ ຕາມທີ່ໄດ້ກ່າວໄວ້ ໃນມາດຕາ 33 ຂ້າງເທິງນັ້ນ ຕ້ອງໄດ້ຫັກເງິນ ຈາກຍອດເຫລືອ ຂອງບັນຊີຮ່າງສຳຮອງພິເສດ ເພື່ອທົດແທນການຂາດທຶນ. ຖ້າວ່າ ຍອດເຫລືອໃນບັນຊີນັ້ນ ຫາກບໍ່ພຽງພໍແລ້ວລັດຖະບານຕ້ອງພິມຈຳຫນ່າຍ ພັນທະບັດປະເພດປ່ຽນມືບໍ່ໄດ້ ອອກໃຫ້ທະນາຄານ ແຫ່ງ ສປປ ລາວ ໃຫ້ຄົບຈຳນວນຂາດທຶນ ແລະຕາມເງື່ອນໄຂລະບຽບການຂອງທະນາຄານ ແຫ່ງ ສປປ ລາວ.

ກຳໄລ ຫລື ການຂາດທຶນທີ່ກ່າວໄວ້ຂ້າງເທິງນີ້ ຈະບໍ່ຄິດໄລ່ເຂົ້າ ໃນກຳໄລປະຈຳປີ ຂອງ ທະນາຄານ ແຫ່ງ ສປປ ລາວ.

ໃນທຸກທ້າຍປີ ຍອດເຫລືອເງິນທັງໝົດ ຂອງ ບັນຊີຮ່າງສຳຮອງພິເສດຕ້ອງນຳໃຊ້ ເພື່ອທົດແທນຄ່າພັນທະບັດ ທີ່ລັດຖະບານໄດ້ພິມອອກ ຕາມທີ່ໄດ້ກຳນົດໄວ້ໃນວັກເທິງຂອງມາດຕານີ້.

ການມອບ ຫລື ຖອນເງິນ ຈາກບັນຊີຮ່າງສຳຮອງ ພິເສດນັ້ນ ແມ່ນ ແນໃສ່ ເພື່ອຮັບໃຊ້ເປົ້າຫມາຍທີ່ໄດ້ກຳນົດໄວ້ ໃນມາດຕານີ້ເທົ່ານັ້ນ.

ຫມວດທີ IX

ການພົວພັນກັບສະຖາບັນການເງິນ

ມາດຕາ 35 : ສິດ ແລະ ຂໍ້ຕ້ອງຫ້າມໃນການເຄື່ອນໄຫວ

ທະນາຄານ ແຫ່ງ ສປປ ລາວ ສາມາດຮັບເປີດບັນຊີເງິນຝາກ ແລະ ຮັບຝາກເງິນ ຈາກ ທະນາຄານທຸລະກິດ ແລະ ສະຖາບັນການເງິນຕ່າງໆ ຊຶ່ງເອີ້ນຫຍໍ້ວ່າ : " ເຈົ້າຂອງບັນຊີ " ຕາມລະບຽບການທີ່ທະນາຄານ ແຫ່ງ ສປປ ລາວ ກຳນົດອອກ.

ທະນາຄານ ແຫ່ງ ສປປ ລາວ ບໍ່ມີສິດລົງທຶນດຳເນີນທຸລະກິດທົ່ວໄປ ນອກຈາກທີ່ບັນຍັດໄວ້ໃນກົດຫມາຍສະບັບນີ້.

ມາດຕາ 36 : ການຊື້, ຂາຍ ເອກະສານມີຄ່າ

ທະນາຄານ ແຫ່ງ ສປປ ລາວ ມີສິດຊື້, ຂາຍ, ຮັບຊື້ ຫລື ຮັບຊ່ວງຊື້ຫລຸດ ເອກະສານມີຄ່າຕ່າງໆ ຈາກເຈົ້າຂອງບັນຊີ ຕາມລະບຽບການ ທີ່ໄດ້ກຳນົດໄວ້ດັ່ງລຸ່ມນີ້:

1. ພັນທະບັດແລກເງິນ, ໃບສັນຍາໃຊ້ໜີ້, ໃບຢັ້ງຢືນເງິນຝາກ ແລະ ແຊ້ກ ເພື່ອເປົ້າໝາຍ ການຄ້າ, ອຸດສາຫະກຳ ຫລື ກະສິກຳ;

2. ພັນທະບັດຄັງເງິນ ແລະ ພັນທະບັດອື່ນໆ ທີ່ລັດເປັນຜູ້ຄຳປະກັນ ຫລື ນຳອອກຈຳໜ່າຍ ສູ່ມວນຊົນ;

3. ພັນທະບັດທີ່ ທະນາຄານ ແຫ່ງ ສປປ ລາວ ເປັນຜູ້ຈຳໜ່າຍອອກ.

ເອກະສານນີ້ ຈະມີຖານະ ຊຳລະໜີ້ໄດ້ກໍຕໍ່ເມື່ອມີ ສອງ ລາຍເຊັ່ນ ຫລື ຫລາຍກວ່ານັ້ນ ຊຶ່ງໃນ ນັ້ນຕ້ອງມີລາຍເຊັ່ນ ຂອງ ສະຖາບັນການເງິນ. ເອກະສານມີຄ່າດັ່ງກ່າວ ຕ້ອງໄດ້ສຳລະຄືນພາຍໃນກຳ ນົດ ຮ້ອຍແປດສິບສາມວັນ ນັບແຕ່ມີ ທະນາຄານ ໄດ້ຮັບຊື້ເປັນຕົ້ນໄປ.

ທະນາຄານ ແຫ່ງ ສປປ ລາວ ສາມາດເອົາເງິນໃຫ້ຢືມລ່ວງໜ້າ ແກ່ເຈົ້າຂອງບັນຊີໄດ້ພາຍໃນ ກຳນົດບໍ່ໃຫ້ກາຍ ຮ້ອຍແປດສິບສາມວັນ ແຕ່ຕ້ອງປະຕິບັດຕາມລະບຽບການ ທີ່ສະພາບໍລິຫານໄດ້ກຳ ນົດອອກ.

ມາດຕາ 37 : ການໃຫ້ກູ້ຢືມເງິນລ່ວງໜ້າ ໂດຍມີການຄຳປະກັນ

ທະນາຄານ ແຫ່ງ ສປປ ລາວ ມີສິດໃຫ້ກູ້ຢືມເງິນລ່ວງໜ້າ ແກ່ເຈົ້າຂອງບັນຊີ ໂດຍມີການຄຳ ປະກັນ ດ້ວຍເອກະສານ ທີ່ມີຄ່າ ຕາມທີ່ໄດ້ບົ່ງໄວ້ ໃນມາດຕາ 36 ຂອງກົດໝາຍ ສະບັບນີ້ ແລະ ຕາມ ລະບຽບການທີ່ສະພາບໍລິຫານໄດ້ກຳນົດອອກ ຫລືດ້ວຍບັນດາເອກະສານເຄື່ອງມືທີ່ບົ່ງໄວ້ດັ່ງນີ້:

- ພັນທະບັດຄັງເງິນ ແລະ ພັນທະບັດອື່ນໆ ທີ່ຄຳປະກັນຈາກລັດ ໃຫ້ແກ່ມວນຊົນ;
- ພັນທະບັດສິນຄ້າ, ໃບຢັ້ງຢືນ ກຳມະສິດອື່ນໆ ກ່ຽວກັບສິນຄ້າທີ່ມີການປະກັນໄພຢ່າງຄັກແນ່;
- ຊັບສິນອື່ນໆທີ່ ທະນາຄານ ແຫ່ງ ສປປ ລາວ ໄດ້ຮັບອະນຸຍາດ ໃຫ້ຊື້, ຂາຍໄດ້ຕາມມາດຕາ 31 ຂອງ ກົດໝາຍສະບັບນີ້.

ມາດຕາ 38 : ການໃຫ້ກູ້ຢືມເງິນລ່ວງໜ້າ ໂດຍບໍ່ມີການຄຳປະກັນ

ທະນາຄານ ແຫ່ງ ສປປລາວ ສາມາດໃຫ້ກູ້ຢືມເງິນລ່ວງໜ້າໂດຍບໍ່ມີຫລັກຊັບຄຳປະກັນ ຕາມ ການຕົກລົງ ແລະ ຕາມລະບຽບການພິເສດ ຂອງສະພາບໍລິຫານ ໃນກໍລະນີມີຄວາມຈຳເປັນພິເສດແນ ໃສ່ຕອບສະໜອງຄວາມຮຽກຮ້ອງຕ້ອງການດ້ານການເງິນຂອງຜູ້ກູ້ຢືມໃຫ້ມີຄວາມສະດວກຂຶ້ນ.

ມາດຕາ 39 ໃຫມ່ : ການກຳນົດອັດຕາດອກເບ້ຍ

ທະນາຄານ ແຫ່ງ ສປປ ລາວ ເປັນຜູ້ກຳນົດ ແລະປະກາດໃຊ້ອັດຕາດອກເບ້ຍຮັບຊ່ວງຊື້ຫລຸດ ພັນທະບັດ ແລະອັດຕາດອກເບ້ຍໃຫ້ກູ້ຢືມລ່ວງໜ້າຂອງຕົນຕໍ່ທະນາຄານທຸລະກິດ ແລະ ສະຖາບັນ ການເງິນ ທີ່ຢູ່ພາຍໃຕ້ການຄຸ້ມຄອງຂອງຕົນ. ສ່ວນທະນາຄານທຸລະກິດ ແລະສະຖາບັນການເງິນ

ນັ້ນອະນຸຍາດໃຫ້ປະຕິບັດອັດຕາດອກເບັ້ງເງິນຝາກ ແລະເງິນກູ້ຕໍ່ລູກຄ້າທົ່ວໄປຕາມກົນໄກເສດຖະກິດ ຕະຫລາດທີ່ມີການຄຸ້ມຄອງຂອງລັດ.

ມາດຕາ 40 ໃຫມ່: ການຮັກສາລະດັບເງິນແຮຝາກບັງຄັບ

ທະນາຄານ ແຫ່ງ ສປປ ລາວ ມີສິດກຳນົດໃຫ້ທະນາຄານທຸລະກິດ ແລະ ສະຖາບັນການເງິນ ທີ່ ຢູ່ພາຍໃຕ້ການຄຸ້ມຄອງຂອງຕົນ ຮັກສາລະດັບບົກກະຕິ ຂອງ ເງິນແຮຝາກບັງຄັບເບື້ອງຕົ້ນ ແລະ ເງິນ ແຮຝາກບັງຄັບເພີ່ມເຕີມນັບທັງຊັບສິນໃຊ້ເປັນເງິນສົດໄດ້ໄວ ເພື່ອຮັບປະກັນ ການປະຕິບັດນະໂຍບາຍ ເງິນຕາ, ການຈ່າຍເງິນຝາກ ແລະ ເຮັດພັນທະ ຄ້າຍຄືກັນ ຊຶ່ງສະພາບໍລິຫານ ໄດ້ກຳນົດໄວ້.

ມາດຕາ 41 ໃຫມ່: ການກຳນົດຖານະເງິນຕາຕ່າງປະເທດສຸດທິ

ທະນາຄານ ແຫ່ງ ສປປ ລາວ ເປັນຜູ້ກຳນົດ ໃຫ້ທິທະນາຄານທຸລະກິດ ແລະ ສະຖາບັນການ ເງິນ ທີ່ຢູ່ພາຍໃຕ້ການຄຸ້ມຄອງຂອງຕົນ ຮັກສາຖານະເງິນຕາຕ່າງປະເທດສຸດທິໄວ້ເປັນສະກຸນເງິນແຂງ ໃດຫນຶ່ງ ຫລືຫລາຍສະກຸນເງິນຕາມລະບຽບການທີ່ທະນາຄານ ແຫ່ງ ສປປລາວວາງອອກ.

ມາດຕາ 42 ໃຫມ່: ການກວດກາລະບຽບການຕ່າງໆຂອງສະຖາບັນການເງິນ

ທະນາຄານ ແຫ່ງ ສປປ ລາວ ເປັນຜູ້ກວດກາລະບຽບການຕ່າງໆ ແລະໃຫ້ຄຳແນະນຳກ່ຽວກັບ ລະບຽບການສິນເຊື່ອ ແລະລະບຽບການອື່ນໆ ຂອງທະນາຄານທຸລະກິດ ແລະສະຖາບັນການເງິນທີ່ຢູ່ ໃນພາຍໃຕ້ການຄຸ້ມຄອງຂອງຕົນ ລວມທັງການປະຕິບັດລະບຽບການດັ່ງກ່າວ.

ມາດຕາ 43 ໃຫມ່: ການຄຳປະກັນເງິນກູ້ຈາກຕ່າງປະເທດ

ທະນາຄານ ແຫ່ງ ສປປ ລາວ ຈະໃຫ້ການຄຳປະກັນ ແກ່ບັນດາທະນາຄານທຸລະກິດ ແລະ ສະຖາບັນການເງິນໃນການກູ້ຢືມເງິນຈາກຕ່າງປະເທດ ຕາມການເຫັນດີຂອງລັດຖະບານ

ມາດຕາ 44 : ເຄື່ອງມືໃນການຊຳລະ

ທະນາຄານ ແຫ່ງ ສປປ ລາວ ສ້າງກົນໄກການຊຳລະ ເພື່ອອຳນວຍຄວາມສະດວກໃຫ້ທະນາ ຄານທຸລະກິດ ແລະ ສະຖາບັນການເງິນ ທີ່ຢູ່ພາຍໃຕ້ການຄຸ້ມຄອງຂອງຕົນ ມີເຄື່ອງມືໃນການຊຳລະ ແລະ ນຳໃຊ້ການຊຳລະດ້ວຍແຊັກ ແລະ ເຄື່ອງມືອື່ນໆ ຢ່າງກ້ວາງຂວາງ.

**ຫມວດທີ X
ການພົວພັນກັບລັດຖະບານ**

ມາດຕາ 45 : ການລາຍງານຕໍ່ລັດຖະບານ

ທະນາຄານ ແຫ່ງ ສປປ ລາວ ມີໜ້າທີ່ລາຍງາຍໃຫ້ລັດຖະບານຊາບ ຢ່າງເປັນປົກກະຕິກ່ຽວກັບການປະຕິບັດໜ້າທີ່ວຽກງານຂອງຕົນ.

ໃນກໍລະນີທີ່ເຫັນວ່າ ມີບັນຫາທີ່ຈະເປັນອຸປະສັກ ແກ່ການປະຕິບັດໜ້າທີ່ຂອງຕົນ ໃຫ້ໄດ້ຮັບຜົນສໍາເລັດນັ້ນ ທະນາຄານຕ້ອງລາຍງານ ໃຫ້ລັດຖະບານຊາບດ່ວນ.

ມາດຕາ 46 : ບັນຊີເງິນຝາກ ຂອງ ລັດຖະບານ

ທະນາຄານ ແຫ່ງ ສປປ ລາວ ເປັນຜູ້ຮັບຝາກເງິນ ຂອງ ລັດຖະບານ. ລັດຖະບານສາມາດເປີດບັນຊີເງິນຝາກ ແລະ ນໍາໃຊ້ການບໍລິການທົ່ວໄປ ຂອງ ທະນາຄານທຸລະກິດ ແລະ ສະຖາບັນການເງິນອື່ນໆ ຕາມທີ່ເຫັນວ່າເໝາະສົມ.

ມາດຕາ 47 : ການຖືບັນຊີເງິນຝາກ ຂອງ ລັດຖະບານ ຢູ່ຕ່າງປະເທດ

ທະນາຄານ ແຫ່ງ ສປປ ລາວ ເປັນຜູ້ຖືບັນຊີເງິນຝາກ ທີ່ເປັນເງິນຕາຕ່າງປະເທດ ຂອງ ລັດຖະບານ ຢູ່ຕ່າງປະເທດ.

ມາດຕາ 48 : ການຄຸ້ມຄອງພັນທະບັດ

ທະນາຄານ ແຫ່ງ ສປປ ລາວ ເປັນຜູ້ຈໍາໜ່າຍ, ຊື້, ຂາຍ ແລະ ຄຸ້ມຄອງພັນທະບັດ ຂອງລັດຖະບານ ຫລື ພັນທະບັດ ທີ່ລັດຖະບານ ເປັນຜູ້ຄໍາປະກັນທີ່ຈໍາໜ່າຍອອກສູ່ມວນຊົນ ຕາມຄວາມສາມາດຊື້ໄດ້ ຂອງ ມວນຊົນສ່ວນໃຫຍ່ ດ້ວຍການຕົກລົງຂອງລັດຖະບານ.

ມາດຕາ 49 : ການກູ້ຢືມເງິນຈາກຕ່າງປະເທດ

ທະນາຄານ ແຫ່ງ ສປປ ລາວ ມີໜ້າທີ່ຄົ້ນຄ້ວາໃຫ້ຄວາມເຫັນແກ່ລັດຖະບານ ໃນການກູ້ຢືມເງິນ ຈາກຕ່າງປະເທດ. ສໍາລັບບັນດາທະນາຄານທຸລະກິດ, ສະຖາບັນການເງິນ ແລະ ວິສາຫະກິດນັ້ນ ກ່ອນຈະກູ້ຢືມເງິນຈາກຕ່າງປະເທດ ຕ້ອງໄດ້ຮັບຄວາມເຫັນດີຈາກທະນາຄານ ແຫ່ງ ສປປ ລາວ.

ມາດຕາ 50 : ການໃຫ້ກູ້ຢືມເງິນລ່ວງໜ້າແກ່ລັດຖະບານ

ທະນາຄານ ແຫ່ງ ສປປ ລາວ ມີສິດໃຫ້ກູ້ຢືມເງິນລ່ວງໜ້າ ຊົ່ວຄາວ ແກ່ລັດຖະບານ ໃນກໍລະນີຈໍາເປັນ ໂດຍລັດຖະບານຈະທົດແທນຕົ້ນທຶນກູ້ຢືມ ພ້ອມທັງດອກເບ້ຍ ພາຍໃນກໍານົດທີ່ກຳນົດເດືອນ. ສໍາລັບອັດຕາດອກເບ້ຍດັ່ງກ່າວທະນາຄານ ແຫ່ງ ສປປ ລາວ ເປັນຜູ້ກໍານົດຕາມສະພາບຄວາມເປັນຈິງໃນແຕ່ລະໄລຍະ.

ທະນາຄານ ແຫ່ງ ສປປ ລາວ ມີສິດໃຫ້ກູ້ຢືມເງິນລ່ວງໜ້າ ເພີ່ມເຕີມ ແກ່ລັດຖະບານ ຕາມເງື່ອນໄຂທີ່ໄດ້ຕົກລົງກັນ ເພື່ອຈ່າຍຄ່າບໍາລຸງ ແລະ ຈ່າຍຄ່າອື່ນໆ ທີ່ສືບເນື່ອງມາຈາກ ການເຂົ້າຮ່ວມ

ເປັນສະມາຊິກ ຂອງ ສປປ ລາວ ຢູ່ໃນບັນດາອົງການຈັດຕັ້ງການເງິນສາກົນ, ສະຖາບັນການເງິນສາກົນ ແລະ ອົງການຈັດຕັ້ງສາກົນອື່ນໆ.

ມາດຕາ 51 : ຂອບເຂດການໃຫ້ກູ້ຢືມລ່ວງໜ້າ

ລັດຖະບານກູ້ຢືມເງິນລ່ວງໜ້າ ຈາກ ທະນາຄານ ແຫ່ງ ສປປ ລາວ ໄດ້ໃນຈຳນວນທີ່ບໍ່ເກີນ ຊາວຫ້າສ່ວນຮ້ອຍ ຂອງ ລາຍຮັບງົບປະມານແຫ່ງລັດ ປະຈຳປີ ສະເລັ່ງ ໃນໄລຍະ ສາມ ປີຜ່ານມາ. ການຄິດໄລ່ລາຍຮັບດັ່ງກ່າວ ບໍ່ໃຫ້ກວມເອົາ ລາຍຮັບຈາກການກູ້ຢືມ, ການຊ່ວຍເຫລືອລ້າ ແລະ ການຊ່ວຍເຫລືອທາງດ້ານເສດຖະກິດດ້ວຍຮູບການອື່ນໆ.

ໃນກໍລະນີ ທີ່ເຫັນວ່າການໃຫ້ກູ້ຢືມນີ້ ຫາກມີການສ່ຽງໄພແລ້ວ ທະນາຄານ ແຫ່ງ ສປປ ລາວ ຕ້ອງລາຍງານ ໃຫ້ລັດຖະບານຊາບ ພ້ອມທັງສະເໜີມາດຕະການແກ້ໄຂ.

ມາດຕາ 52 : ການພົວພັນກັບອົງການຈັດຕັ້ງ ການເງິນສາກົນ

ທະນາຄານ ແຫ່ງ ສປປ ລາວ ເປັນບ່ອນຮັບຝາກເງິນ ແລະ ເປັນຕົວແທນການເງິນໃຫ້ທຸກອົງການຈັດຕັ້ງ ການເງິນສາກົນ ຊຶ່ງ ສປປ ລາວ ເປັນສະມາຊິກ.

ຫມວດທີ XI

ບັນຊີ ທະນາຄານ ແລະ ການລາຍງານ

ມາດຕາ 53. ສຶກປີ ການບັນຊີ ທະນາຄານ

ສຶກປີ ການບັນຊີ ຂອງທະນາຄານແຫ່ງ ສປປລາວ ເລີ່ມຕົ້ນໃນວັນທີ 1 ມັງກອນ ແລະ ສິ້ນສຸດລົງໃນວັນທີ 31 ທັນວາ ຂອງແຕ່ລະປີ.

ທະນາຄານແຫ່ງ ສປປລາວ, ທະນາຄານທຸລະກິດ ແລະ ສະຖາບັນການເງິນ ທີ່ຢູ່ພາຍໃຕ້ ານຄຸ້ມຄອງຂອງທະນາຄານແຫ່ງ ສປປລາວ ຕ້ອງປະຕິບັດລະບຽບການການບັນຊີທະນາຄານແຫ່ງ ສປປລາວ ແລະ ການບັນຊີຂອງທະນາຄານທຸລະກິດ ແລະ ສະຖາບັນການເງິນຊຶ່ງໄດ້ປະກາດໃຊ້ໃນແຕ່ລະໄລຍະ.

ມາດຕາ 54 . ການລາຍງານປະຈຳປີຕໍ່ລັດຖະບານ

ພາຍຫລັງທີ່ໄດ້ບິດບັນຊີແລ້ວ ພາຍໃນກຳນົດ ສາມເດືອນ ທະນາຄານແຫ່ງ ສປປລາວຕ້ອງສົ່ງເອກະສານລາຍງານໃຫ້ລັດຖະບານຊາບດັ່ງຕໍ່ໄປນີ້ :

- ບົດລາຍງານບາງບັນຫາ ທາງດ້ານເສດຖະກິດ;
- ບົດສະຫລຸບການເຄື່ອນໄຫວທຸລະກິດຂອງ ທະນາຄານແຫ່ງ ສປປລາວໃນປີຜ່ານມາ;
- ບັນຊີ ປະຈຳປີຂອງທະນາຄານຍັງຢືນ ໂດຍຜູ້ກວດກາບັນຊີ.

ທະນາຄານແຫ່ງ ສປປລາວ ຕ້ອງພິມເຜີຍແຜ່ ບົດລາຍງານປະຈຳປີ ກ່ຽວກັບບັນຫາເງິນຕາ ແລະ ບາງບັນຫາທາງດ້ານເສດຖະກິດ.

ຫມວດທີ XII ມາດຕະການ ຕໍ່ຜູ້ລະເມີດ

ມາດຕາ 55 ໃຫມ່. ການລະເມີດອັດຕາສ່ວນ ເງິນແຮຝາກບັງຄັບ ແລະ ລະບຽບການອື່ນໆ

ທະນາຄານທຸລະກິດ ຫລື ສະຖາບັນການເງິນ ທີ່ຢູ່ພາຍໃຕ້ການຄຸ້ມຄອງຂອງທະນາຄານ ແຫ່ງ ສປປລາວທີ່ໄດ້ລະເມີດອັດຕາສ່ວນ ເງິນແຮຝາກບັງຄັບ ຫລື ຊັບສິນໃຊ້ເປັນເງິນສົດໄດ້ໄວ ຫລື ລະບຽບ ການອື່ນໆຈະຖືກປັບໃຫມ ຫລື ຖືກລົງໂທດຕາມລະບຽບກົດຫມາຍ.

ມາດຕາ 56. ການໃຫ້ຂໍ້ມູນທີ່ບໍ່ຖືກຕ້ອງຕາມຄວາມເປັນຈິງ

ບຸກຄົນໃດ ຫາກປະກອບຂໍ້ມູນຂ່າວສານທີ່ບໍ່ກົງກັບຄວາມເປັນຈິງໃຫ້ແກ່ ທະນາຄານແຫ່ງ ສປປລາວ ໂດຍເຈດຕະນາ ຈະຖືກປັບໃຫມ ຫລື ຖືກລົງໂທດຕາມລະບຽບກົດຫມາຍ.

ມາດຕາ 57. ການດຳເນີນທຸລະກິດ ໂດຍບໍ່ໄດ້ຮັບອະນຸຍາດ

ບຸກຄົນໃດ ຫາກໄດ້ດຳເນີນທຸລະກິດທະນາຄານ ຫລື ສະຖາບັນການເງິນໂດຍບໍ່ໄດ້ຮັບອະນຸ ຍາດຖືກຕ້ອງຕາມກົດຫມາຍ ຈະຖືກປັບໃຫມ ຫລື ຖືກລົງໂທດຕາມລະບຽບກົດຫມາຍ.

ມາດຕາ 58. ການເປີດເຜີຍຄວາມລັບ

ພະນັກງານ ຫລື ບຸກຄົນໃດໄດ້ເກັບກຳ, ໄດ້ຮູ້ ຫລື ໄດ້ເຫັນຂໍ້ມູນຂ່າວສານ ຂອງທະນາຄານ ແຫ່ງ ສປປລາວ, ທະນາຄານທຸລະກິດ ຫລື ສະຖາບັນການເງິນໃນເວລາປະຕິບັດໜ້າທີ່ວຽກງານຂອງຕົນ ຫາກເປີດເຜີຍຂໍ້ມູນດັ່ງກ່າວ ໂດຍບໍ່ໄດ້ຮັບອະນຸຍາດຕາມທີ່ໄດ້ກຳນົດໄວ້ ໃນມາດຕາ 22 ຂອງກົດ ຫມາຍສະບັບນີ້ ຈະຖືກລົງໂທດທາງອາຍາ ໃນສະຖານເປີດເຜີຍຄວາມລັບທາງລັດຖະການ.

ມາດຕາ 59. ການສວຍໃຊ້ໜ້າທີ່ຕຳແໜ່ງ

ພະນັກງານທະນາຄານຜູ້ໃດຫາກສວຍໃຊ້ໜ້າທີ່ຕຳແໜ່ງຂອງຕົນ ທີ່ບໍ່ຖືກຕ້ອງຕາມກົດ ຫມາຍສະບັບນີ້ ເພື່ອຫາຜົນປະໂຫຍດສ່ວນຕົວ ຈະຖືກລົງໂທດຕາມກົດຫມາຍອາຍາ.

ມາດຕາ 60. ການລະເມີດອື່ນໆ

ບຸກຄົນໃດຫາກປອມແປງທະນະບັດ, ເງິນຫລຽນ ຫລື ເຄື່ອງມືຊຳລະ, ໃຊ້ທະນະບັດ, ເງິນຫລຽນ, ເຄື່ອງມືຊຳລະປອມ, ທຳລາຍທະນະບັດ ຫລື ເງິນຫລຽນດ້ວຍການຕັດ, ເຈາະຮູ, ຈີກ, ແຕ້ມ, ຂີດຂຽນໃສ່, ພິມໃສ່, ຈຳກາໃສ່, ຕິດກາໃສ່ໃບທະນະບັດ ຫລື ດ້ວຍວິທີໃດກໍຕາມ ຊຶ່ງເຮັດໃຫ້ທະນະບັດ ຫລື ເງິນຫລຽນຂອງ ທະນາຄານແຫ່ງ ສປປລາວທີ່ນຳອອກຈຳລະຈອນນັ້ນ ຖືກເສັຽຫາຍໃຊ້ບໍ່ໄດ້ຈະຖືກລົງໂທດ ຕາມກົດຫມາຍອາຍາ.

ຫວມວດທີ XIII ບົດບັນຍັດສຸດທ້າຍ

ມາດຕາ 61: ການຈັດຕັ້ງປະຕິບັດ

ລັດຖະບານແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ ເປັນຜູ້ຈັດຕັ້ງປະຕິບັດ ກົດຫມາຍສະບັບນີ້.

ມາດຕາ 62: ຜົນສັກສິດ.

ກົດຫມາຍສະບັບນີ້ມີຜົນສັກສິດ ນັບແຕ່ມີປະທານປະເທດ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ ອອກລັດຖະດຳລັດ ປະກາດໃຊ້ເປັນຕົ້ນໄປ.

ກົດຫມາຍສະບັບນີ້ ປຸງແທນກົດຫມາຍ ວ່າດ້ວຍການສ້າງຕັ້ງ ທະນາຄານແຫ່ງ ສປປລາວ ເລກທີ 04 ລົງວັນທີ 10 ກໍລະກົດ 1990. ຂໍ້ກຳນົດ, ບົດບັນຍັດໃດ ທີ່ຂັດກັບກົດຫມາຍສະບັບນີ້ລ້ວນແຕ່ຖືກຍົກເລີກ.

ວຽງຈັນ, ວັນທີ 14 / 10 /1995
ປະທານສະພາແຫ່ງຊາດ

ສະຫມານ ວິຍະເກດ